

حقوق نسواں ایکٹ کے خلاف عدالتی فیصلہ

ڈاکٹر حافظ حسن مدنی*

ماضی قریب میں اس ملک میں مرد و زن کے آزادانہ اختلاط اور بے حیائی کو راہ دینے کے لیے کئی خلاف اسلام قانون سازیاں ہوتی رہی ہیں، خاص طور پر ۲۰۰۶ء کا سال اس لحاظ سے بدتر رہا کہ اس سال نومبر کے مہینے میں پاکستانی پارلیمنٹ نے قرآن و سنت سے صریح متصادم نام نہاد 'ویمن پریکٹس بل ۲۰۰۶' منظور کر کے نافذ کر دیا۔ اس قانون کے خلاف اسلام ہونے پر پاکستان بھر کے تمام دینی حلقے یک آواز تھے۔ یہ ظالمانہ قانون اس اسمبلی سے پاس ہوا جس کی عمارت پر نمایاں الفاظ میں کلمہ طیبہ درج ہے۔ اس کے اراکین اور جملہ عہدے داران اسلام کے تحفظ کا حلف بھی اٹھاتے ہیں۔ یہ امر بھی پیش نظر رہے کہ اس کے آئین میں خلاف اسلام قانون سازی کو ناجائز قرار دیا گیا ہے۔ اس متنازع فیہ ایکٹ کی منظوری سے قبل میڈیا (اور بالخصوص ایک بڑے اخباری ادارے اور ٹی وی چینل) پر اس معاملے کی اس طرح پرزور تشہیر کی گئی اور گلی کوچوں میں اس کو یوں زیر بحث لایا گیا، جیسے یہ پاکستان کا اہم ترین مسئلہ ہو۔

خواتین کے 'تحفظ' کے نام پر بنائے گئے اس ایکٹ میں جرم کا اندراج کرانے والے شخص کو عدالتی کارروائی کا سامنا کرتے ہوئے پہلے اپنے دعوے کو ثابت کرنا پڑتا ہے۔ اس ایکٹ میں حیلہ سازی کرتے ہوئے سنگین جرائم کو پولیس کی دسترس سے نکال کر عوام کے جذبہ خیر و صلاح کے سپرد کر دیا گیا ہے۔ صنفی امتیاز کے خاتمے کے دعوے سے لایا جانے والا یہ قانون وطن عزیز میں صنفی امتیاز کی بہت بڑی بنیاد ثابت ہوا ہے۔ یہی وجہ ہے کہ اس ظالمانہ ایکٹ کی منظوری کے دنوں میں لاکھوں پاکستانیوں نے راے شماری میں حصہ لے کر اس قانون سے اظہارِ براءت بھی کیا تھا،

دکانوں اور عام چوراہوں پر اس قانون کی تردید پر مبنی پوسٹر اور بینکرمات تک نظر آتے رہے۔ اس قانون کو غلط قرار دینے والوں میں خواتین کی اکثریت کے علاوہ اہم عہدوں پر فائز شخصیات بھی شامل رہیں، حتیٰ کہ اس ایکٹ کے خلاف دستخط کرنے والوں کی تعداد ایک کروڑ سے بھی تجاوز کر گئی، جن میں خود غیر مسلم بھی شامل تھے۔ یہ ملکی تاریخ کا ایک بڑا عوامی احتجاج تھا۔

قانون کی منظوری اور بحث مباحثے کے دنوں میں ہی ملک کی نمائندہ علمی شخصیات نے حکومت کو اپنے تحفظات سے آگاہ کر دیا تھا۔ ہر مکتب فکر سے وابستہ علمائے کرام نے بعض سینئر سیاست دانوں اور حکومتی ذمہ داروں سے ملاقاتوں میں کہا تھا کہ: اگر حکومت خواتین کے اکرام و احترام کے سلسلے میں اقدامات کرنے میں سنجیدہ ہے تو اختلاط مرد و زن کے بے باکانہ رویوں کو کنٹرول کرے۔ وجہ صاف ظاہر ہے کہ منظور شدہ ایکٹ میں تو صرف زنا کاروں کے حقوق کا تحفظ کیا گیا ہے، جب کہ پاکستانی خواتین کے لیے اس میں دادرسی یا شنوائی کا کوئی سامان نہیں ہے۔ پاکستانی خواتین جن سنگین معاشرتی مسائل کا شکار ہیں، ان کے لیے بہت سے دیگر قانونی اقدامات کیے جاسکتے ہیں، جن سے ان کے مسائل کے خاتمے میں حقیقی مدد مل سکتی ہے، لیکن ایسی تمام آوازوں کو سنی اُن سنی کر کے حقیقی مسائل سے صرف نظر کیا جاتا رہا۔

یہاں یہ واضح رہنا چاہیے کہ حدود آرمڈی فنس بھی کوئی بڑا معیاری قانون نہیں تھا، جو کتاب و سنت کے عین مطابق ہو۔ تاہم شرعی ماحول پیدا ہونے کی بنا پر اس کی تائید کی جاتی رہی۔ زیر نظر تبصرہ بھی اسی نقطہ نظر سے پیش خدمت ہے:

تحفظ حقوق نسواں ایکٹ، کی خلاف اسلام دفعات

جیسا کہ سطور بالا میں ہم نے عرض کیا ہے کہ ”تحفظ حقوق نسواں ایکٹ ۲۰۰۶ء“ کا اصل مقصد تو اسلامی معاشرے میں امن و امان اور عفت و عصمت کے کسی حد تک ضامن حدود و قوانین کو مزید غیر موثر بنانا اور پاکستانی معاشرے میں بڑھتی ہوئی بے راہ روی کی راہ میں حائل قانونی رکاوٹیں

● اس ایکٹ کا اصل نام ”کری می ٹل لاء امینڈمنٹ ۲۰۰۶ء“ یعنی ”فوج داری ترمیمی ایکٹ ۲۰۰۶ء“ تھا جسے مغرب زدہ لابی اور مخصوص طبقے کی عورتوں کے پروپیگنڈے کے تحت ”ویمین پروٹیکشن ایکٹ“ یا ”تحفظ حقوق نسواں ایکٹ“ کا مغالطہ آمیز نام دیا گیا۔

ختم کرنا تھا، کیونکہ ایک مسلم معاشرہ مادر پدر آزاد مغربی تہذیب کے لیے کسی طرح بھی موزوں نہیں تھا، جس کے لیے نام نہاد 'تحفظ حقوق نسواں ایکٹ' کے ذریعے حکومتی سرپرستی میں فضا ساز گاری جاتی رہی۔ آج ملک بھر میں ٹی وی چینلوں، ویب سائٹس اور موبائل فونوں کے ذریعے فحاشی و عریانی کا جو سیلاب آیا ہوا ہے، اور نوجوان لڑکے لڑکیاں بے راہ روی کا کھلا مظاہرہ کر رہے ہیں، اس پر کئی حساس اہل قلم بڑے درد دل کے ساتھ لکھ رہے ہیں۔ وہ ماں باپ تو آئے روز بے حیائی کے اس ناسور سے زندہ درگور ہو رہے ہیں، جن کے بچے بچیاں جوانی کے نشے میں مدھوش اور قانونی بندشوں سے آزاد ہیں۔ ایسا کرنے میں مذکورہ قانون ایک مددگار وسیلے کے طور پر سامنے آتا ہے:

۱- 'تحفظ حقوق نسواں ایکٹ' کے ذریعے اسلامی حدود قوانین کے برعکس مبادیاتِ زنا، مثلاً بوس و کنار اور مرد و زن کے آزادانہ اختلاط کو ناقابلِ سزا قرار دیا گیا تھا۔

۲- مزید برآں ۱۶ سال سے کم عمر لڑکی کی ہر طرح کی بے راہ روی کو (از خود یہ تصور کرتے ہوئے کہ وہ لازماً جبری زنا کا ہی شکار ہوئی ہے) اسے ہر قسم کی سزا سے مستثنیٰ کر دیا گیا تھا۔

۳- شوہر کے لیے یہ قانون سازی کی گئی تھی کہ اگر وہ بیوی کی رضامندی کے بغیر اس سے جماع کرتا ہے تو اسے زنا بالجبر سمجھا جائے گا، جس کی سزا ۲۵ سال قید یا سزائے موت ہوگی۔

۴- اس ایکٹ کے ذریعے حدود قوانین کے نام سے شرعی قوانین، مثلاً زنا، قذف اور لعان وغیرہ کی سزائوں کی دیگر انگریزی قوانین پر برتری کو بھی ختم کیا گیا تھا۔

۵- اس ایکٹ کے ذریعے صوبائی حکومت اور صدر مملکت کو بلا استثنا تمام سزائوں کو معاف کرنے کا بھی اختیار عطا کیا گیا تھا۔

۶- ویمن ایکٹ کی رو سے زنا اور قذف کی معروف شرعی سزائے بجائے پانچ سال قید اور زیادہ سے زیادہ ۱۰ ہزار روپے جرمانے کی سزائیں متعارف کرائی گئیں۔ حالانکہ شرعی حدود میں تبدیلی یا کمی بیشی کا اختیار کسی حاکم وقت یا مجتہد العصر تو کجا، خود سید المرسلینؐ کو بھی نہیں۔

۷- ان تمام تبدیلیوں پر مزید اضافہ یہ کہ فحاشی و بے راہ روی کے حوالے سے ان سزائوں کے طریق اجرا میں ایسی مضحکہ خیز تبدیلیاں کی گئیں، کہ ان جرائم کی سزا کسی پر لاگو ہونا ہی ممکن نہ رہا۔ (تفصیلی تجزیہ دیکھیے: ماہ نامہ محدث، لاہور، دسمبر ۲۰۰۶ء، ص ۲-۲۳، اور ۲۶-۷۰)

’ایکٹ‘ کے خلاف وفاقی شرعی عدالت میں اپیل

’تحفظ حقوق نسواں ایکٹ‘ کے نفاذ کے بعد ہی سے اس بارے میں محبتِ اسلام حلقوں میں شدید بے چینی اور اضطراب پیدا ہو گیا اور ۲۰۰۷ء میں اس ایکٹ کے خلاف اسلام ہونے کے بارے میں دو درخواستیں [نمبری ۱، ۳- آئی ۲۰۰۷ء] وفاقی شرعی عدالت میں دائر کر دی گئیں۔ پھر ۲۰۱۰ء میں درخواست [نمبری ۱- آئی ۲۰۱۰ء] بھی دائر کی گئی، جس میں وفاقی شرعی عدالت سے استدعا کی گئی کہ اس ایکٹ کی خلافِ اسلام دفعات کا خاتمہ کیا جائے:

۱- یاد رہے کہ پاکستان کے آئین کے مطابق وفاقی شرعی عدالت کو یہ اختیار ہے کہ: دفعہ نمبر ۲۰۳ ڈی: عدالت اپنی تحریک یا پاکستان کے کسی شہری یا وفاقی حکومت یا کسی صوبائی حکومت کی درخواست پر اس سوال کا جائزہ لے اور فیصلہ کر سکے گی کہ آیا کوئی قانون یا قانون کا کوئی حکم ان اسلامی احکام (جس طرح کہ قرآن کریم اور رسول اللہ کی سنت میں ان کا تعین کیا گیا ہے) کے خلاف ہے یا نہیں؟

دفعہ ۲۰۳ ڈی کی شق نمبر ۱ کا تقاضا یہ ہے کہ عدالت مذکورہ حکومت کو اپنا نقطہ نظر پیش کرنے کے لیے مناسب موقع دے گی۔ شق ۲ کے تحت عدالت متعلقہ قانون کے خلاف اسلام ہونے کی وجہ اور اس کی مخالفت کی حد کا تعین بھی کرے گی۔ شق ۳ کے تحت اگر کوئی قانون خلاف اسلام قرار پاتا ہے تو گورنر اس قانون میں ترمیم کرنے کے اقدامات کرے گا، بصورتِ دیگر عدالت کی متعین کردہ تاریخ سے وہ قانون کا عدم قرار پائے گا۔

۲- واضح رہے کہ ماضی میں قانونِ امتناع توہینِ رسالت (دفعہ ۲۹۵ سی) میں بھی وفاقی شرعی عدالت نے اسی اختیار کو استعمال کرتے ہوئے اسمبلی کے منظور شدہ قانون مجریہ ۱۹۸۶ء میں مذکور عرقید کی سزا کے خلاف اسلام ہونے کا فیصلہ دیا تھا اور حکومت کو ۳۰ مارچ ۱۹۹۱ء تک کا وقت دیا تھا کہ اس دوران میں وہ مناسب قانون سازی کر لے، بصورتِ دیگر شرعی عدالت کا فیصلہ از خود نافذ ہوگا اور توہینِ رسالت کی سزا میں شامل سزائے عرقید حذف ہو جائے گی۔

اسی طرح ماضی میں قصاص و دیت کے مقدمے میں بھی وفاقی شرعی عدالت نے چیف جسٹس محمد افضل خلد کی سربراہی میں یہ فیصلہ دیا تھا کہ: ’سزائے قتل کے مروجہ ۵۶ قوانین خلافِ اسلام

ہیں، اور حکومت کو چاہیے کہ اگست ۱۹۹۰ء سے پہلے پہلے متبادل قانون سازی کرے، بصورت دیگر قصاص و دیت کے شرعی قوانین براہ راست نافذ ہو جائیں گے۔ اسی نوعیت کا ایک فیصلہ قانون شفعہ کے بارے میں بھی دیا گیا تھا۔

وفاقی شرعی عدالت کے ان فیصلوں کے بعد متعینہ تواریخ تک حکومت نے کوئی قانون سازی نہ کی، جس کے نتیجے میں پاکستان میں امتناع توہین رسالت کا قانون، وفاقی شرعی عدالت کی ترمیم (عمر قید کے حذف) کے بعد، اور قصاص و دیت کے قوانین براہ راست اسلامی شریعت سے ہی پاکستان میں نافذ العمل ہو گئے۔

۳۔ دستور پاکستان کی دفعات اور ماضی کے بعض مذکورہ بالا قانونی اقدامات کی لاہور ہائیکورٹ کے متعدد فیصلوں سے بھی تصدیق ہوتی ہے کہ حدود کے ذیل میں آنے والے جرائم کے متعلق ذیلی عدالتوں کے فیصلوں کی نگرانی یا اپیل کا اختیار آئین کی شق ۲۰۳ ڈی ڈی کی رو سے صرف وفاقی شرعی عدالت کو ہی حاصل ہے (پاکستان کریمی نل لا جرنل ۲۰۰۴ء، ص ۸۹۹، اور ۱۹۸۵ PLD، لاہور ۶۵)۔ تاہم وفاقی شرعی عدالت کے فیصلے کو چیلنج یا نظر ثانی کے لیے دستور پاکستان ہی کی دفعہ ۲۰۳ ایف کے تحت کسی بھی فریق کو ۶۰ یوم اور صوبائی و وفاقی حکومتوں کو چھ ماہ کا وقت حاصل ہے۔ اس مدت کے دوران میں نظر ثانی کی درخواست سپریم کورٹ (شریعت اپلیٹ بنچ) میں دی جاسکتی ہے۔

وفاقی شرعی عدالت کا فیصلہ

اس طریق کار کو اختیار کرتے ہوئے تحفظ حقوق نسواں ایکٹ ۲۰۰۶ء کو بھی وفاقی شرعی عدالت میں گزشتہ سال زیر بحث لایا گیا۔ عدالت میں اس پر بحث و مباحثہ بھی ہوا، اور پھر مورخہ ۲۲ دسمبر ۲۰۱۰ء کو اس حوالے سے وفاقی شرعی عدالت کا ایک اہم فیصلہ سامنے آیا۔ وفاقی شرعی عدالت کے چیف جسٹس آغا رفیق احمد خاں کی سربراہی میں جسٹس شہزاد شیخ اور جسٹس سید افضل حیدر نے یہ فیصلہ تحریر کیا ہے، جسے نکتہ نمبر ۱۱ کے تحت رپورٹ کیا گیا ہے۔

وفاقی شرعی عدالت اپنے حالیہ فیصلے میں تحفظ حقوق نسواں ایکٹ ۲۰۰۶ء کے ساتھ ساتھ، امتناع دہشت گردی ایکٹ ۱۹۹۷ء اور امتناع منشیات ایکٹ ۱۹۹۷ء کو بھی زیر غور لائی ہے، جس

میں عدالت نے یہ قرار دیا ہے کہ مذکورہ بالا ایکٹس کے بعض حصے واقعتاً اسلام کے خلاف یا وفاقی شرعی عدالت کے دائر عمل میں مداخلت ہیں، لہذا حکومت کو چاہیے کہ ان قوانین میں ترمیم کر کے ان کے متبادل اسلامی قوانین لائے، بصورت دیگر ان کے قابل اعتراض حصے ۲۲ جون ۲۰۱۱ء تک نافذ العمل رہنے کے بعد آخر کار کالعدم ہو جائیں گے۔

۱- وفاقی شرعی عدالت نے اپنے فیصلے (نکتہ نمبر ۱۱ کی شق نمبر ۵) میں 'تحفظ حقوق نسواں ایکٹ' کی ترمیم ۱۱، اور ۲۸ کو دستور کی دفعہ ۲۰۳ ڈی ڈی سے متجاوز قرار دیتے ہوئے کہا ہے کہ ان ترمیم کے موثر ہونے سے حدود قوانین کی بالاتر حیثیت ختم ہو گئی ہے، اس لیے انھیں ختم کیا جائے۔ ان ترمیم کا تعارف و جائزہ حسب ذیل ہے:

الف: ویمن ایکٹ کی ترمیم نمبر ۱۱ کے ذریعے زنا آرڈیمنس کی دیگر انگریزی قوانین پر بالاتر حیثیت کو ختم کر دیا گیا تھا۔ اگر حکومت اس کے خلاف اپیل میں نہیں جاتی تو یہ شق ۲۲ جون ۲۰۱۱ء کو ختم ہو جائے گی، جس کا نتیجہ ہوگا کہ 'تحفظ حقوق نسواں ایکٹ' میں زنا کی دیگر متوازی سزاؤں پر سابقہ شرعی سزاؤں کی برتری بحال ہو جائے گی، اور عدالت کو یہ موقع حاصل ہوگا کہ وہ زنا کی محض پانچ سال سزا اور زیادہ سے زیادہ ۱۰ ہزار روپے جرمانے کے بجائے اس پر سابقہ شرعی سزا جاری کرنے کے احکام صادر کر سکے۔

ب: ایکٹ کی ترمیم نمبر ۲۸، جس کو خلاف اسلام قرار دیا گیا ہے، کا مقصد یہ تھا کہ 'لعان' کو 'قانون ضابطہ فوج داری ۱۸۹۶ء' سے نکال کر 'شادی ایکٹ ۱۹۳۹ء' کا حصہ بنایا جائے، تاکہ 'لعان' کی جو سزا قذف آرڈیمنس کے سیکشن ۱۴ (۴) میں ہے، اس کا اطلاق ختم ہو جائے۔ اب اس ترمیم کے ختم ہو جانے سے 'لعان' کا سابقہ قانون موثر ہونے کا بھی جزوی امکان پیدا ہو گیا ہے۔

۲- وفاقی شرعی عدالت نے اپنے فیصلے (نکتہ نمبر ۱۱ کی شق نمبر ۷) میں 'تحفظ حقوق نسواں ایکٹ' کی ترمیم نمبر ۲۵ اور ۲۹ کو بھی دستور اسلامی جمہوریہ پاکستان کی دفعہ ۲۰۳ ڈی ڈی سے متجاوز، یعنی خلاف اسلام قرار دیتے ہوئے نئی متبادل قانون سازی کا مطالبہ کیا ہے۔ محولہ ایکٹ کی ترمیم نمبر ۲۹ کے ذریعے حدود قوانین کے حصے قذف آرڈیمنس کی دیگر قوانین پر بالاتر حیثیت کو ختم کیا گیا تھا، جب کہ ترمیم نمبر ۲۵ کے ذریعے 'قذف آرڈیمنس' کی تین دفعات ۱۱، ۱۳ اور ۱۵ کو

حذف کیا گیا تھا، جس کے بعد 'قذف' آرڈی ننس' غیر مؤثر ہو کر رہ گیا تھا۔ اب عدالت نے نہ صرف قذف آرڈی ننس کی بالاتر حیثیت کو بحال بلکہ اس کی اہم دفعات کو بھی برقرار رکھنے کی تلقین کی ہے۔

جہاں تک زنا آرڈی ننس اور قذف آرڈی ننس کی دیگر قوانین پر بالاتر حیثیت بحال کرنے کی بات ہے، تو یہ اسی جرم پر تعزیرات پاکستان میں موجود متوازی سزاؤں کے تناظر میں ایک اہم ضرورت ہے، تاکہ فیصلہ کرنے والے جج کو فیصلے کی تادیبی کارروائی کا انتخاب کرنے میں آسانی ہو۔ مزید برآں یہ اسلامی شریعت کا مسلمہ تقاضا بھی ہے، بلکہ اسلام تو ان جرائم پر جہاں اللہ تعالیٰ نے سزائیں وحی کی صورت میں متعین کر دی ہیں، کسی متبادل قانون پر عمل پیرا ہونے کو جاہلیت، ظلم، حتیٰ کہ کفر سے تعبیر کرتا ہے۔ ان شرعی قوانین کی ترجیح پاکستان کی دیگر عدالتوں کے بعض سابقہ فیصلوں کی روشنی میں بھی ایک مسلمہ مسئلہ ہے، جیسا کہ وفاقی شرعی عدالت نے ۱۹۸۶ء میں زنا آرڈی ننس کو 'آرمی ایکٹ' پر فوقیت دینے کا فیصلہ کیا تھا اور یہ حکم دیا تھا کہ اس کے ملزم کے مقدمے کی سماعت 'کورٹ آف مارشل' کے بجائے سیشن کورٹس میں کی جائے (ملاحظہ ہو: PSC 1986، فیصلہ ۱۲۲۸)۔ بالکل اسی طرح ۱۹۸۵ء میں لاہور ہائی کورٹ نے بھی یہ قرار دیا تھا کہ حدود قوانین کو 'سندھ چلڈرن ایکٹ' پر فوقیت حاصل ہوگی۔ (پاکستان کریمیئل لا جرنل، ص ۱۰۳۰)

۳۔ علاوہ ازیں عدالت نے اپنے فیصلے (نکتہ نمبر ۱۱ کے شق ۱ تا ۴) میں 'امتناع دہشت گردی ایکٹ' کی دفعہ ۲۵ اور 'امتناع منشیات ایکٹ ۱۹۹۷ء' کی دفعہ ۴۸ اور ۴۹ کو بھی دستور پاکستان کی دفعہ ۲۰۳ ڈی ڈی سے متجاوز قرار دیتے ہوئے خلاف اسلام قرار دیا ہے۔ مذکورہ بالا تینوں دفعات میں قرار دیا گیا تھا کہ: "ان جرائم کی اپیل ہائی کورٹ میں داخل کرائی جائے"، جب کہ شرعی عدالت نے یہ حکم دیا ہے:

قرآن و سنت کی رو سے جو جرائم حدود کے زمرے میں آتے ہیں، اور ان کی سزا قرآن و سنت میں مذکور ہے، ان تمام جرائم میں مددگار یا ان سے مماثلت رکھنے والے جرائم بھی حدود کے زمرے میں آتے ہیں۔ اور حدود یا اس سے متعلقہ تمام جرائم پر جاری کیے گئے فوجداری عدالت کے احکامات کی اپیل یا نظر ثانی کا اختیار بلا شرکت غیرے وفاقی شرعی عدالت کو بھی حاصل ہے۔ ایسے ہی حدود جرائم پر ضمانت کے فیصلے کی

اپیل بھی صرف اسی عدالت ہی میں کی جائے۔

عدالت نے ان جرائم کی فہرست مرتب کرتے ہوئے جو حدود کے زمرے میں آتے ہیں، ان جرائم کو بھی اس میں شامل کر دیا ہے، جو اس سے قبل مجموعہ تعزیرات پاکستان کے تحت آتے تھے۔ مجموعی طور پر ان جرائم کی تعداد ۱۰ شمار کی گئی ہے: زنا، لواطت، قذف، شراب، سرقہ، حرابہ، ڈکیتی، ارتداد، بغاوت اور قصاص انسانی سنگٹنگ۔

۳۔ اخبارات نے وفاقی شرعی عدالت کے فیصلے کی خبر دیتے ہوئے لکھا:

عدالت کے تین رکنی بنچ نے تحفظ حقوق نسواں ایکٹ ۲۰۰۶ء کی چار شقوں کو آئین کے آرٹیکل ۲۰۳ ڈی ڈی سے متصادم قرار دیتے ہوئے وفاقی حکومت کو ہدایت کی ہے کہ وہ ۲۲ جون ۲۰۱۱ء تک شق نمبر ۱۱، ۲۵، ۲۸ اور ۲۹ کو کالعدم قرار دے کر ترمیم کریں، بصورت دیگر یہ عدالتی فیصلہ بذات خود ترمیم سمجھا جائے گا۔ فیصلے میں یہ بھی قرار دیا گیا ہے، کہ قانون سازی کے ذریعے وفاقی شرعی عدالت کے اختیارات ختم یا تبدیل نہیں کیے جاسکتے۔ (روزنامہ نوائے وقت، لاہور، ۲۳ دسمبر ۲۰۱۰ء، ص ۶)

نجی ٹی وی کے مطابق عدالت نے چار شقوں کو کالعدم قرار دیتے ہوئے کہا کہ یہ اسلام کے خلاف ہیں۔ عدالت نے زنا بالرضا کو بھی ناجائز اور حدود قوانین کے مطابق غیر اسلامی فعل اور گناہ کبیرہ قرار دیا اور کہا کہ زنا کے بارے میں ایکٹ مذکورہ کے قوانین کا اسلام سے کوئی تعلق نہیں۔ (روزنامہ انصاف، لاہور، ۲۳ دسمبر ۲۰۱۰ء، ص ۷)

تبصرہ و تجزیہ

وفاقی شرعی عدالت کا مذکورہ بالا فیصلہ ایک قابل قدر اقدام ہے، اور ہم اس کو بہ نظر تحسین دیکھتے ہیں، بالخصوص اس تناظر میں جب کہ تحفظ حقوق نسواں بل پر جاری قومی سطح کے مناظرے و مباحثے میں بعض سیاستدانوں (چودھری شجاعت حسین وغیرہ) نے قوم سے یہ بھی وعدہ کیا تھا کہ: ”اگر یہ ایکٹ کسی بھی طرح خلاف اسلام ثابت ہو جائے تو وہ اپنے عہدوں سے استعفا دے دیں گے“۔ اس موقع پر معروف علمائے کرام اور اہل علم حضرات کے ساتھ ہم نے اس کی خلاف اسلام دفعات کی نشان دہی کی تھی، لیکن چودھری صاحب موصوف نے اس وقت ان کو درخور اعتنا نہ جانا۔

اب ایک آئینی عدالت نے اس ایکٹ کی چار دفعات کو خلاف اسلام قرار دے کر حکومت کو ۲۲ جون ۲۰۱۱ء تک مہلت دی ہے کہ وہ متبادل قانون سازی کرے تو اسے کم از کم دیر آید درست آید کا مصداق قرار دیا جاسکتا ہے۔ تاہم اس قدر تاخیر سے آنے والے فیصلے کے درمیانی چار برسوں میں اس حوالے سے جو بے راہ روی ملک میں جگہ پا گئی ہے، اس کا خمیازہ تو اہل پاکستان بھگت رہے ہیں۔

وفاقی شرعی عدالت کا یہ اقدام بھی انتہائی قابل تحسین ہے کہ اس نے نہ صرف شرعی قوانین کی برتری کو دوبارہ قائم کرنے کی کوشش کی ہے، بلکہ حدود قوانین سے قریب تر دیگر قوانین میں ہیرا پھیری کے ذریعے جو انھیں شرعی سزاؤں اور تادیب سے دور رکھا گیا تھا، ان کو دوبارہ شرعی عدالت کے دائرہ عمل میں لانے کی تلقین بھی کی ہے۔ اور حکومت کو پابند کیا ہے کہ ان شرعی سزاؤں کے بارے میں نہ صرف آرمی کورٹس، بلکہ دہشت گردی اور امتناع منشیات وغیرہ کے قوانین کی آڑ لے کر ان کو انگریزی قوانین کے دائرے میں نہ لایا جائے، بلکہ انھیں شرعی عدالت اور ماتحت عدالتوں میں ہی سماعت کیا جائے، تاکہ مستغنیث اور مدعا علیہ شرعی فیصلے سے استفادہ کر سکیں۔ شرعی عدالت کا اپنے حقوق کو محفوظ کرنے کا رویہ قابل تعریف ہے، کیونکہ یہ اصولی طور پر قیام پاکستان کے مقصد سے ہم آہنگ ہے جس کا تقاضا یہی تھا کہ اس ملک کے شہری اینگلو سیکسن لاز کے بجائے اللہ کے دیے ہوئے شرعی نظام عدل میں اپنی زندگی گزاریں۔

تاہم اس موقع پر یہ یاد دہانی کرانا انتہائی ضروری ہے کہ وفاقی شرعی عدالت نے 'تحفظ حقوق نسواں ایکٹ' کی خرابیوں میں سے صرف ایک تہائی کی ہی نشان دہی کی ہے، حالانکہ یہ پورا ایکٹ ہی خلاف اسلام ہونے کے سبب قابل استرداد ہے۔ اس ایکٹ کی ۲۹ ترامیم کے نتیجے میں: 'حد زنا آرڈی ننس ۱۹۷۹ء' کی ۲۲ میں سے ۱۲ دفعات کو منسوخ اور ۶ کو تبدیل کر دیا گیا تھا، جب کہ حد زنا آرڈی ننس کی ۲۰ میں سے ۸ کو منسوخ اور ۶ میں ترمیم کی گئی تھی۔ جس کے بعد اوّل الذکر میں محض ۴ دفعات اور ثانی الذکر آرڈی ننس میں صرف ۶ دفعات اپنی اصل شکل میں باقی رہ گئی تھیں۔ راقم نے اس متنازع ایکٹ کی منظوری کے وقت لکھا تھا:

اس بل کی خلاف اسلام ترامیم کو اگر حذف یا درست کر دیا جائے، تب بھی اس قانون کے نظام اجرا میں ایسے مسائل پیدا کر دیے گئے ہیں کہ جس کے بعد معاشرے میں عملاً

زنا کی روک تھام ناممکن ہوگئی ہے، اس لیے یہ بل ناقابل اصلاح ہے۔ اس بل کے ذریعے حدود سے متعلقہ ۹ جرائم کو 'تعزیرات پاکستان' میں منتقل کر دیا گیا ہے اور ترمیم شدہ حدود آرمڈ فوج کے تحت صرف دو جرائم ہی باقی رہ گئے ہیں۔ پھر ان ۱۱ میں سے جن سات جرائم کی سزا دینا مقصود ہے، ان کو پولیس کی عمل داری میں رکھا گیا ہے۔ اس کے مجرم کو بلا وارنٹ بھی گرفتار کیا جاسکتا ہے اور وہ تمام زنا بالجبر اور اس سے متعلقہ جرائم ہیں جن میں خواتین سزا سے مستثنیٰ ہیں (اور یہی اس بل کا 'ٹمر' ہے)، جب کہ پانچ جرائم محض نمائشی ہیں جن میں بچے کچھ حدود قوانین کے دو جرائم بھی شامل ہیں۔ (ماہنامہ محدث، دسمبر، ۲۰۰۶ء، ص ۲۲، ۲۳)

'ویمین ایکٹ' کا اہم مسئلہ اس کے لیے مجوزہ پروسیجرل لا کے ناقابل عمل تقاضے ہیں، جیسا کہ اوپر مختصر ا ذکر ہوا، جب کہ ابھی تک باقی رہ جانے والی قانونی خرابیوں میں صدر اور صوبائی حکومتوں کا اس کے مجرم کو معاف کرنے کا اختیار، شوہر پر زنا بالجبر کا مضحکہ خیز جرم اور اس پر سزائے موت کا ہونا بھی خلاف اسلام ہیں۔ مزید برآں ثبوت زنا کے لیے پانچ گواہوں کا غیر شرعی مطالبہ یا زانی کے اعتراف کر لینے اور 'لعان' کے دوران بیوی کے اعتراف زنا کو ثبوت جرم کے لیے ناکافی سمجھنا وغیرہ ایسی چیزیں ہیں، جو تاحال اس ایکٹ کا غیر اسلامی حصہ ہیں۔

مسلمانان پاکستان کو چاہیے اس نام نہاد 'تحفظ حقوق نسواں ایکٹ ۲۰۰۶ء' کے ان باقی حصوں کے خلاف اسلام ہونے پر بھی وفاقی شرعی عدالت میں درخواست دائر کریں، تاکہ اللہ اور اس کے آخری رسول صلی اللہ علیہ وسلم کی عطا کردہ ہدایت سے بغاوت اور طغوت کی غلامی کے طوق سے نجات ملے اور معاشرہ امن و سکون کی راہوں پر چل نکلے۔ (مضمون کی تیاری میں جماعت اسلامی ویمین کمیشن کی سفارشات سے بھی استفادہ کیا گیا ہے)

★ مضمون نگار ماہ نامہ محدث، لاہور کے مدیر ہیں

اہم گزارش: اس رسالے میں اشتہار دینے والے اداروں یا افراد سے معاملات کی کوئی ذمہ داری ماہنامہ عالم ترجمان القرآن کی انتظامیہ کو نہیں ملے گی۔ (ادارہ)